



TRIBUNAL GHAL TALBIET ŻGħAR

ĠUDIKATUR
AVV. DR. ILONA SCHEMBRI
LL.B., LL.D., LL.M. (Lond.), Ph.D. (Birm.)

Udjenza tat-8 ta' April 2024

Talba nru. 297/2022 IS

**VODAFONE MALTA LIMITED illum EPIC COMMUNICATIONS LIMITED (C
10865)**

VERSUS

MICHAEL GRIMA (I.D. 205774 (M))

IT-TRIBUNAL,

Ra illi b'Avviż tat-Talba ippreżentat fit-28 ta' Ottubru 2022 (a fol. 1 et seq), is-soċjeta' attriċi talbet l-ammont ta' elf u sebgħha u erbgħin Ewro u tmienja u għoxrin centeżzmi tal-Ewro (Eur 1,047.28) rappreżentanti servizzi ta' telefonija cellulari bil-kont bin-numru 1.11024035 lill-konvenut bl-ispejjeż u bl-imgħax mid-data tal-fattura relattiva sad-data tal-pagament effettiv.

Ra d-digriet ta' dan it-Tribunal tal-1 ta' Novembru 2022 fejn is-soċjeta' attriċi ġiet awtorizzata tiproċedi bin-notifika tal-konvenut (a fol. 7).

Ra illi l-konvenut ġie debitament notifikat fis-17 ta' Novembru 2022 (a fol. 9).

Ra illi l-konvenut ma ppreżenta ebda risposta u/jew kontro-talba u anqas deher għas-seduta wara li ġie innotifikata b'dan illi waqa' fi stat ta' kontumaċċa.

Ra illi s-soċjeta' attriċi ippreżentat il-kapitoli fil-konfront tal-konvenut (a fol. 17).

Ra illi saret seduta oħra fil-11 ta' Jannar 2024 għas-subizzjoni tal-konvenut b'dan illi l-konvenut għal darb'oħra naqas milli jidher (a fol. 18).

Ra 1-atti proċesswali.

Ra illi din il-kawża thalliet għas-sentenza.

Ikkunsidra

Mill-provi u xhieda prodotti jidher ċar x'kienet ir-relazzjoni bejn is-soċjeta' attrici u l-konvenut. Jidher fatt mhux kontestat illi l-konvenut kellu kont mas-soċjeta' attrici bin-numru 1.11024035 (a fol. 4).

Dan it-Tribunal innota illi l-konvenut kien notifikat iżda l-konveut ma ressaq ebda risposta u/jew kontro-talba f'dan il-każ u anqas deher għas-seduta li kien imiss wara li kien hekk innotifikat.

Il-Kontumaċja tal-Konvenut

Hekk kif għadu ġie rrimarkat hawn fuq, jidher mill-proċess illi l-konvenut ma ressaq ebda risposta u/jew kontro-talba u anqas deher għas-seduta li kien imiss wara li kien hekk innotifikat b'dan illi jwassal illi l-konvenut hu fi stat ta' kontumaċja.

It-Tribunal josserva illi l-kontumaċja waħedha ma titqiesx bħala ammissjoni tat-talba tas-socjeta' attrici da parti l-konvenut iżda kontestazzjoni ta' l-istess. Għalkemm il-konvenut baqa' kontumaċi, dan ma jfissirx li hu abbanduna kull ecċeżżjoni li seta' jagħmel fil-kawża u ammetta d-domandi. F'każ ta' kontumaċja jibqa' l-oneru fuq is-soċjeta' attrici li tressaq provi sal-grad ta' probabbilità u li tressaq l-aħjar prova. Il-ġudikant għandu jeżamina jekk it-talba hijiex ġustifikata independentement mill-kontumaċja tal-konvenut (ara *Fenici Insurance Agency Limited noe vs. Paul Stoner et* deċiža mill-Qorti tal-Appell [Inferjuri] fit-22 ta' Novembru 2002). L-istess intqal fis-sentenza *Blye Engineering Co. Ltd vs. Philip Borg Bellanti et* deċiža mill-Qorti tal-Appell (sede Inferjuri) fit-22 ta' Ġunju 2005:

"huwa wkoll principju ben stabbilit illi ghalkemm il-konvenut jibqa' kontumaci dan ma kellux jinftiehem bħala li hu abbanduna kull ecċeżżjoni li seta' jagħti fil-kawża u ammetta d-domanda. Sta' ghall-ġudikant li jeżamina jekk it-talba hix gustifikata, indipendentement mill-kontumacija tal-konvenut. Vide Kollez. Vol. XXIX P III p 35"

Inoltre', fis-sentenza fl-ismijiet *Joseph Edmond sive Jesmond Meilaq vs. Brian Mizzi et noe*, deċiža mill-Qorti tal-Appell (sede Superjuri) fis-27 ta' Marzu 1996 ingħad:

"Illi fl-ahharnett irid jingħad illi skond il-gurisprudenza tal-Qrati tagħna, il-konvenut li jibqa' kontumaci, bħal kaz odjern, ma jitqiesx li ammetta ttalba ta' l-attur, izda jitqies li jkun irrimetta ruhu ghall-ġudizzju tal-Qorti. Dana ma jfissirx pero' li l-Qorti tista' tqajjem hija stess ex officio kwalunkwe ecċeżżjoni li l-konvenut seta' jqajjem kieku kkontesta l-kawża billi kif gie ritenut fis-sentenza ta' l-Onorabbi Qorti ta' l-Appell in re Hammet vs Genovese mogħtija fil-31 ta' Jannar 1991:

"Il-Qorti m'għandhiex tissolleva ecċeżżjoniet li mhiex awtorizzata espressament mill-Kodici ta'

Organizzazzjoni u Procedura Civili jew minn konsiderazzjonijiet ta' ordni Pubblika. Għaliex altrimenti tinholoq sitwazzjoni fejn il-Qorti tiddeciedi fuq eccezzjoni tagħha stess haga li mhix rakkommandabbli billi tinvolvi vjolazzjoni ta' principju kardinali tas-smiegh xieraq tal-kawza,""

L-istitut tal-kontumaċja hu intiż biss sabiex irażżan l-attegġjament tal-kontumaċja u disprezz da parti ta' min ġie čitat biex jersaq quddiem l-Onorabbi Qorti jew Tribunal (ara **Kummissarju tal-Artijiet vs. John Curmi** deċiża mill-Prim' Awla fil-31 ta' Jannar 2003).

L-Azzjoni tas-Socjeta' Attriċi

Is-soċjeta' attriċi ippreżentat kopja tal-fattura (a fol. 4) u affidavit illi juri li l-ammont ta' elf u sebġha u erbgħin Ewro u tmienja u għoxrin ċenteżmi tal-Ewro (Eur 1,047.28) rappreżentanti servizzi ta' telefonija cellulari bil-kont bin-numru 1.11024035 għadu dovut mill-konvenut (a fol. 5). Inoltre', is-soċjeta' attriċi ippreżentat kemm dak li ħallas il-konvenut u anke dak li għadu dovut mill-konvenut b'dan illi s-soċjeta' attriċi uriet l-istampa kollha tar-relazzjoni bejn is-soċjeta' attriċi u l-konvenut. Dan juri ċar illi s-soċjeta' attriċi ippruvat it-talba tagħħha sal-grad ta' probabbilita' hekk kif titlob il-Ligi.

Fir-rigward ta' dan l-ammont dovut mill-konvenut lis-soċjeta' attriċi, is-soċjeta' attriċi qiegħda titlob l-imghax. F'dan ir-rigward, it-Tribunal jagħmel referenza għall-artikolu 1141 tal-Kodiċi Ċivili, Kap. 16 tal-Liġijiet ta' Malta. F'dan il-każ, jidher illi tali obbligazzjoni hija ta' natura kummerċjali skond Artikolu 5 (e) il-Kodiċi tal-Kummerċ, Kap. 13 tal-Liġijiet ta' Malta. B'dan illi għaldaqstant, għandu japplika is-sub-artikolu 1 tal-Artikolu 1141 hawn imsemmi. Għaldaqstant, tali imgħax beda jiddekorri mid-data tal-fattura hekk mhux imħalla u tali imgħax jibqa' jiddekorri sakemm isir il-ħlas effettiv. B'dan ukoll illi l-imgħax ta' tmienja fil-mija (8%) ikun applikabbli. L-imgħax ta' tmienja fil-mija (8%) hu dak l-ammont ipprovdut fil-Kodiċi Ċivili illi għandu japplika, sakemm il-partijiet ma jiftiehmux fuq ammonti inqas jew sakemm ma tkunx applikabbli il-legħiżlazzjoni sussidjarja 16.06, u liema żewġ eċċezzjonijiet ma japplikawx f'dan il-każ.

Decide

Għaldaqstant, dan it-Tribunal jaqta' u jiddeċiedi billi jilqa' t-talba tas-Socjeta' attriċi għall-ammont ta' elf u sebġha u erbgħin Ewro u tmienja u għoxrin ċenteżmi tal-Ewro (Eur 1,047.28) rappreżentanti servizzi ta' telefonija cellulari bil-kont bin-numru 1.11024035 lill-konvenut u bl-imghax ta' tmienja fil-mija (8%) mid-data tal-fattura relattiva sad-data tal-pagament effettiv.

L-ispejjeż-ġudizzjarji marbuta ma' dawn il-proċeduri huma kollha a kariku tal-konvenut.

Avv. Ilona Schembri
Ġudikatur